

# ഒരു യഥാർത്ഥ പ്രവാചകന്റെ അത്ഭുതകരമായ

## ഉദാഹരണം.-സാക്പുന്നൻ

WFTW(Malayalam) 15 November 2009

<http://jeevamozhikal.org>

ഒന്നു രാജാക്കന്മാർ പതിനേഴാം അദ്ധ്യായത്തിൽ ഏലിയാവ് ആഹാബ് രാജാവിനോടു പറയുന്ന വാക്കുകൾ ശ്രദ്ധിക്കുക: “ഞാൻ സേവിച്ചുനിൽക്കുന്ന യഹോവയാണ്.” യഥാർത്ഥപ്രവാചകന്മാർ ഈ ഒരൊറ്റ കാരണമൊഴിച്ചുതന്നെ ഒരു രാജാക്കന്മാരെയും ഭയപ്പെട്ടില്ല. അവർ എപ്പോഴും ദൈവത്തിന്റെ മുമ്പാകെ നിന്നു. ഈ പ്രവാചകന്മാരെപ്പോലെയുള്ള ചെറുപ്പക്കാരെയാണ് ഇന്നാവശ്യം. വേദപുസ്തകപരിജ്ഞാനം ആവശ്യമാണ്; എന്നാൽ അതിനേക്കാൾ പ്രധാനം ദൈവത്തിന്റെ മുമ്പാകെ ജീവിക്കുക എന്നതാണ്. ദൈവത്തിന്റെ മുമ്പാകെ ജീവിക്കുന്നതിനു നിങ്ങളുടെ മനസ്സാക്ഷി 100 ശതമാനവും ശുദ്ധമായിരിക്കണം. 99 ശതമാനം പോരാ 100 തന്നെ വേണം. എപ്പോഴും നിലംപാട് വീണ് പൂർണ്ണമായി താഴ്ത്തി ജീവിക്കണം. അങ്ങനെയാണ് ഏലിയാവ് ജീവിച്ചത്.

ദൈവത്തിന് അങ്ങനെയുള്ള യുവാക്കളെ കണ്ടെത്താൻ കഴിയുന്നില്ലെങ്കിൽ ദൈവം തന്റെ മുമ്പാകെ ജീവിക്കുകയും തന്റെ ശബ്ദമായി നിൽക്കുകയും ചെയ്യുന്നതിനു ചില യുവതികളെ കണ്ടെത്തും എന്നു ഞാൻ വിശ്വസിക്കുന്നു. യുവതികളായ നിങ്ങൾ പ്രസംഗപീഠത്തിൽ നിന്നെന്നു വരികയില്ല. എന്നാൽ ഭവനത്തിൽ ഇരുന്നുകൊണ്ടുതന്നെ നിങ്ങൾക്ക് ആളുകളെ സാധിനിക്കുവാൻ കഴിയും. തന്റെ ദൃഷ്ടിക്കു മുമ്പാകെ ജീവിക്കുന്ന അനേകം സഹോദരന്മാരെയും സഹോദരിമാരെയും ദൈവത്തിനു നമ്മുടെ നാട്ടിൽനിന്നു വേണം.

ദൈവം പറയുന്ന ഏതു ചെറിയകാര്യവും അനുസരിക്കുന്നവനായിരുന്നു ഏലിയാവ്. ഒരു ദിവസം അദ്ദേഹത്തോട് കെരീത്ത് തോട്ടിനരികെ ഒളിച്ചിരിക്കുവാൻ പറഞ്ഞു(1 രാജാ.17:3). അവിടെ ഒരു കാക്ക അദ്ദേഹത്തിനു അപ്പവും ഇറച്ചിയും കൊണ്ടുകൊടുത്തു. തോട്ടിൽനിന്നു കുടിക്കുകയും ചെയ്തു(17:6). എല്ലാദിവസവും രാവിലെ 8 മണിക്ക് ഒരു കാക്ക ഭക്ഷണം കൊണ്ടുവരും. വീണ്ടും വൈകിട്ട് 5 മണിക്ക് മറ്റൊരു കാക്ക ഭക്ഷണം കൊണ്ടുവരും. ആ കാക്കകൾ ഇറച്ചിയും കൊണ്ടാണ് വന്നിരുന്നത്. കാക്കകൾ കൃത്യമായി ഏതെങ്കിലും പച്ചക്കറികൾ കൊണ്ടുവന്നാൽത്തന്നെ ഒരു അത്ഭുതമാണ്. അപ്പോൾപ്പിന്നെ കാക്കകൾ അവ ഇഷ്ടപ്പെടുന്ന ഇറച്ചി കൊണ്ടുവന്നു കൊടുക്കുന്നു എന്നത് എത്ര വലിയ അത്ഭുതം ആണ്! അങ്ങനെയാണു ദൈവം ഏലിയാവിനു വേണ്ടതു നല്കിയത്. എന്നാൽ ചില ദിവസങ്ങൾ കഴിഞ്ഞപ്പോൾ ഏലിയാവ് ദൈവത്തിൽ ആശ്രയിക്കുന്നതിനു പകരം കാക്കകളെ ആശ്രയിക്കുവാൻ തുടങ്ങി.

പല ദൈവദാസന്മാരും തുടക്കത്തിൽ അവരുടെ സാമ്പത്തിക ആവശ്യങ്ങൾക്കു ദൈവത്തിൽ മാത്രം ആശ്രയിക്കുന്നു. എന്നാൽ ചില വർഷങ്ങൾ കഴിയുമ്പോൾ അവരുടെ ആശ്രയം ദൈവത്തിൽനിന്നു മാറി തങ്ങൾക്കു കൃത്യമായി സഹായം നൽകിക്കൊണ്ടിരിക്കുന്ന ചില വ്യക്തികളിലാകും. അതാണ് വാസ്തവത്തിൽ ഏലിയാവിനു സംഭവിച്ചത്. അതിനാൽ ദൈവം എന്തു ചെയ്തു? കാക്കകളുടെ വരവ് അവസാനിപ്പിച്ചു. ദൈവത്തിന് ഏലിയാവിനെ കാക്കകളിൽനിന്നുള്ള ആശ്രയത്തിൽനിന്നു രക്ഷിച്ച് വീണ്ടും തന്നെ ആശ്രയിക്കുവാൻ പഠിപ്പിക്കേണ്ടതുണ്ടായിരുന്നു. അതുകൊണ്ട് കാക്കകളുടെ വരവ് നിർത്തിയ ദൈവത്തിനു നന്ദി കരേറ്റുക! അപ്പോൾ വീണ്ടും ദൈവത്തിൽ മാത്രം ആശ്രയിക്കുന്നതിനു പഠിച്ചു തുടങ്ങും. എന്റെ കണ്ണുകളെ കാക്കകളിൽനിന്നു മാറ്റി എല്ലാറ്റിന്റെയും ഉടയവനും നമ്മുടെ എല്ലാ ആവശ്യങ്ങളും ക്രിസ്തു യേശുവിന്റെ മഹത്വത്തിനൊത്തവണ്ണം തീർത്തുതരുമെന്ന് പറഞ്ഞവങ്കലേക്ക് ആക്കിയ ദൈവത്തിനു നന്ദി!

പിന്നീട് ദൈവം തന്റെ രീതി മാറ്റിയിട്ട് ഏലിയാവിനോട് സാരേഫാത്തിലേക്കു പോകുവാൻ പറയുന്നു. സാരേഫാത്ത് യിസ്രായേലിനു പുറത്തുള്ള സ്ഥലമാണ്. അവിടെ തന്നെ സഹായിക്കുവാൻ ഏതെങ്കിലും ധനികനായൊരു വ്യവസായിയോ മറ്റോ ദൈവം ഒരുക്കിയിട്ടുണ്ടാകും എന്നൊരുപക്ഷേ ഏലിയാവു വിചാരിച്ചു കാണും. എന്നാൽ അവിടെ ഒരു ധനികനെയല്ല പകരം തന്റെ അവസാനത്തെ അൽപം ഭക്ഷണം കഴിക്കാൻ പോകുന്ന പാവപ്പെട്ട ഒരു വിധവയെയാണ് കാണുന്നത്. ദൈവം ഏലിയാവിനോടു പറഞ്ഞു “അവൾ നിന്നെ സംരക്ഷിച്ചുകൊള്ളും.” ദൈവത്തിന്റെ വഴികൾ തികച്ചും ആശ്ചര്യകരമാണ്. ദൈവം തീക്ഷ്ണതയുള്ള ദൈവമാകയാൽ അങ്ങനെയൊക്കെയാണ് കാര്യങ്ങൾ ചെയ്യുന്നത്. നാം ഒരിക്കലും കാക്കകളെയോ ധനികനായൊരു മനുഷ്യനെയോ ആശ്രയിക്കാതെ ദൈവത്തിൽമാത്രം ആശ്രയിക്കണമെന്ന് അവിടുന്ന് ആഗ്രഹിക്കുന്നു. നാം ഒരിക്കലും പ്രതീക്ഷിക്കാത്ത വളരെ ബലഹീനനായ ഒരുവനെ ആയിരിക്കും നമ്മെ സഹായിക്കുന്നതിനായി ദൈവം ഉപയോഗിക്കുന്നത്. കാരണം ഒരു ജഡവും അവിടുത്തെ സന്നിധിയിൽ മഹത്വമെടുക്കരുത്.

വിധവ പറഞ്ഞു: “ഞങ്ങൾ അവസാനത്തെ അല്പം ഭക്ഷണം കഴിച്ചിട്ട് മരിക്കാൻ പോകുകയാണ്.” അപ്പോൾ ഏലിയാവ് അവളോടു പറഞ്ഞു “ഭയപ്പെടേണ്ട, ആദ്യം എനിക്കു ചെറിയ ഒരു അട ഉണ്ടാക്കി കൊണ്ടുവരിക. യഹോവ ഭൂമിയിൽ മഴ പെയ്യിക്കുന്ന നാൾവരെ കലത്തിലെ മാവ് തീർന്നു പോകുകയില്ല ഭരണിയിലെ എണ്ണ കുറഞ്ഞുപോകുകയും ഇല്ല.”(1രാജാ.17:13,14). കലത്തിലെ മാവും തുരുത്തിയിലെ എണ്ണയും ഒരിക്കലും തീർന്നുപോയില്ല.

പാവപ്പെട്ട ആളുകളുടെ പണം വാങ്ങിക്കുന്നതിന് ഈ സംഭവത്തെ ഇന്നു പല പ്രസംഗകരും ഉപയോഗിക്കുന്നുണ്ട്. അത് ഈ സംഭവത്തിന്റെ തെറ്റായ ഒരു വ്യാഖ്യാനം ആണ്. ഒന്നാമത് ഇന്നത്തെ പ്രസംഗകരാരും ഏലിയാവിനെപ്പോലെയുള്ള പ്രവാചകരല്ല. രണ്ടാമത് ഇന്നത്തെ പ്രസംഗകരിൽ പലരും പണത്തിന്റെ കാര്യത്തിൽ ഏലിയാവിനെപ്പോലെയല്ല. അവർ പണസ്നേഹികളാണ്. ഈ രണ്ടു ഘടകങ്ങൾ മതി പാവപ്പെട്ടവരെ ചൂഷണം ചെയ്യുന്ന ഇന്നത്തെ പ്രസംഗകരിൽനിന്നു ഏലിയാവിനെ വ്യത്യസ്തനാക്കുവാൻ. മാത്രമല്ല ക്ഷാമത്തെ നേരിടുവാൻ കേവലം ഒരു നേരത്തെ ഭക്ഷണം മാത്രമാണ് ഏലിയാവ് ചോദിച്ചത്. ആ വിധവയും മകനും കഴിച്ച അതേ ആഹാരം. എന്നാൽ ഇന്നത്തെ പ്രസംഗകർ പണം ചോദിക്കുന്നത് കേവലം അവരുടെ നിലനിൽപ്പിനു വേണ്ടിയല്ല, മറിച്ച് അവരുടെ ആഡംബരപൂർണ്ണമായ ജീവിതത്തെ പിൻതുണയ്ക്കുന്നതിനുവേണ്ടിയാണ്. ഇങ്ങനെയുള്ള ധാരാളം വ്യാജപ്രവാചകന്മാർ ഇന്നു നമുക്കു ചുറ്റും ഉണ്ട്. നിർഭാഗ്യവശാൽ പല ദൈവമക്കൾക്കും വ്യാജപ്രവാചകനെയും യഥാർത്ഥപ്രവാചകനെയും തമ്മിൽ തിരിച്ചറിയുവാൻ കഴിയാത്തതുകൊണ്ട് ചതിക്കപ്പെടുന്നു.